

॥ ನಾಂದಿ ಮಾಡಿದ್ದು ॥

ನಾಂದಿ ಪುಣ್ಯಾಹವನು | ಮಾಡಿಸಿದನು | ಸೌಂದರ್ಯದಿ ಗಾಘ್ನನು ॥ಪ॥
ಮಿಂದು ಮಡಿಯನುಟ್ಟು ಬಂದ ಯಜಮಾನಗೆ | ಚಂದದಿ ಗೈದು ಕರ್ಮಾಂಗವಾಗಿರುವಂಥ
॥ಅ.ಪ॥

ಮಂಡಲ ಹಾಕುತಾಗ | ಸಡಗರದೊಳು ತಂಡುಲವಿರಿಸಿ ಬೇಗ ॥
ಸೊಂಡಿಲಾನನನನು ಕಲಶದಿ ಪೂಜಿಸುತಾಗ | ಅಂಡಜ ವಾಹನಗೆರಗಿ ಭಕ್ತಿಯೊಳಿಗ ॥೧॥

ಜ್ಯೋತಿಯ ಪಲ್ಲವವ | ಅಪರಂಜಿಯ ಪಾತ್ರೆಯೊಳಿರಿಸಿ ಬೇಗ ॥
ಸಾತಿಶಯದಿ ತ್ರೈವೇಣಿಯ ಜಲ ತುಂಬಿ | ನೂತನದಲಿ ನಾರಿಕೇಳವ ಮೇಲಿಟ್ಟು ॥೨॥

ಕಲಶಯುಗ್ಮವನು ಆಗ | ಮಂಡಲದೊಳಿಟ್ಟು ಗಳಿಲನೆ ಪಂಚರತ್ನವ ॥
ನಲವಿಂದಿಕ್ಕುತ ಮಕರ ಧ್ವಜನ ಆವಾಹಿಸಿ | ಆಲಸದೆ ಪೂಜಿಸಿ ವೀಳ್ಯಾರತಿ ಗೈದು ॥೩॥

ಒಂದು ಕಲಶದ ಜಲವ | ಮತ್ತೊಂದಕಾನಂದದಿ ಮಿಶ್ರಿತವ ॥
ಚಂದದಿ ಗೈದು ಪ್ರಧಾನ ಕಲಶವನೆತ್ತಿ | ಗೋವಿಂದನ ಸ್ಮರಿಸಿ ಪ್ರದಕ್ಷಿಣೆ ಮೂರಿಕ್ಕಿ ॥೪॥

ಚಂದದಿ ಜಲವನಿಟ್ಟು | ಪಾತ್ರೆಯೊಳಿಕ್ಕಿ ಮಂದಹಾಸದೊಳು ವಿಪ್ರ ॥
ಕೊಂಡು ದೂರ್ವಾಂಕುರ ನಂದದಿ ಪ್ರೋಕ್ಷಿಪ | ನಂದದಾಯಕ ಆತ್ಮಾರಾಮನ ಮಂತ್ರದೊಳ್
॥೫॥